



## International Journal of Sanskrit Research

अनन्ता

ISSN: 2394-7519

IJSR 2019; 5(1): 13-17

© 2019 IJSR

www.anantaajournal.com

Received: 05-11-2018

Accepted: 08-12-2018

हरीशबहुगुणा

शोधच्छात्रः (विद्यावारिधिः)

(न्यायवैशेषिकविभागः) श्री लाल

बहदुर शास्त्री राष्ट्रीय संस्कृत

विद्यापीठम् नवदेहली, भारत

### संकेतग्रहस्वरूपविमर्शः (न्यायसाहित्यव्याकरणमीमांसाबौद्धदृष्ट्या)

हरीशबहुगुणा

“अनादिनिधनं ब्रह्म शब्दतत्त्वं यदक्षरम् । विवर्ततेऽर्थभावेन प्रक्रिया जगतो यतः ॥”<sup>1</sup>

इति शब्दतत्त्ववादिनः शब्दस्य मूलतत्त्वरूपेण ब्रह्मरूपेण स्वीकुर्वन्ति । तत्र प्रायः सर्वे शब्दनित्यानित्यवादिनः दार्शनिका अपि शब्दस्य प्रामाण्यरूपेणाङ्गीकुर्वन्तीति । तस्य शब्दस्य प्रमाणत्वम् आसोक्तत्वादासत्त्वाच्च सिद्धः भवति । तत्र शब्दप्रमाणस्य फलं शाब्दबोध इति । तत्र शाब्दबोधे पदज्ञानं करणं भवति । तच्च साधकतमं कारणं करणम् असाधारणं कारणं वा । शाब्दबोधे पदार्थज्ञानं व्यापार उच्यते । व्यापारस्तु तज्जन्यत्वे सति तज्जन्यजनकत्वम्, तद्धि पदज्ञानजन्यत्वे सति पदज्ञानजन्या शाब्दीप्रमायाः जनक इति । शाब्दबोधस्तु तस्य प्रमाणस्य फलमिति । उक्तञ्च –

पदज्ञानं तु करणं द्वारं तत्र पदार्थधीः। शाब्दबोधः फलं तत्र शक्तिधीः सहकारिणी ॥<sup>2</sup>

तत्र शाब्दबोधे आकाङ्क्षायोग्यतासत्तयः सहकारि कारणानि सन्तीति । एवञ्च पदपदार्थयोः मध्ये यस्सम्बन्धः स तु वृत्तिः शक्तिश्च नाम्नाभिधीयते । वाक्यं तु आकाङ्क्षायोग्यतासत्तिमदेव भवति । तथा हि –

वाक्यं स्यादाकाङ्क्षायोग्यतासत्तियुक्तः पदोच्चयः ।<sup>3</sup>

आकाङ्क्षा- “प्रतीतिपर्यवसानविरहः आकाङ्क्षा”<sup>4</sup> । यथा- कोऽपि वदति कृष्ण इति तदा भवति जिज्ञासा कः कृष्णः किं करोतीति । अतो कृष्णपदं क्रियापदस्य कर्मपदस्य चावश्यकता वर्तत इति । अतो “कृष्णः आपणं गच्छती” त्यस्य साकाङ्क्षत्वाद्वाक्यत्वं सम्भवतीति । परन्तु निरकाङ्क्षपदस्य वाक्यत्वन्न सम्भवतीति ।

Correspondence

हरीशबहुगुणा

शोधच्छात्रः (विद्यावारिधिः)

(न्यायवैशेषिकविभागः) श्री लाल

बहदुर शास्त्री राष्ट्रीय संस्कृत

विद्यापीठम् नवदेहली, भारत

यथा- रामः पशुरश्व इति न प्रमाणम् आकाङ्क्षाविरहत्वात् । योग्यता- “पदार्थानां परस्परसम्बन्धे बाधाभावो योग्यता” 5। यथा- “वह्निना सिञ्चती”त्यस्य वाक्यस्य योग्यतायारभावान्न वाक्यत्वम् । आसत्तिः – “बुद्ध्यविच्छेद आसत्तिः” 6, अविलम्बेनोच्चारणं वा । यथा – कोऽपि वदति प्रातः काले “अहं”, सायं काले वदति “भोजनं”, अग्रिमे सप्ताहे वदति “खादामी”ति तर्ह्यस्य वाक्यस्य बिलम्बेनोच्चारणात्वान्न प्रमाणमिति। सन्निधानं तु पदस्यासत्तिरुच्यते 7। शब्दमहत्त्वं प्रतिपादयन् भर्तृहरिणोच्यते –

न सोऽस्ति प्रत्यये लोके य शब्दानुगमादृते ।  
अनुविद्धमिव ज्ञानं सर्वं शब्देन भाषते ॥ 8

तथा च दण्डी प्रतिपादयति – इदम् अन्धन्तमः कृत्स्नं जायेद्भुवनत्रयम् ।

यदि शब्दाह्वयं ज्योतिरासंसारं न दीप्यते ॥ 9

**शब्दस्तदर्थप्रविभेदः** शब्दस्तु साहित्यिकैस्त्रिविधः विभज्यते । वाचकशब्दः लाक्षणिकशब्दः व्यञ्जकशब्दश्च । तच्चोक्तम् – स्याद्वाचको लाक्षणिकः शब्दोऽत्र व्यञ्जकस्त्रिधा 10 ।

तस्य शब्दस्यार्थोऽपि त्रिविधः – वाचकशब्दस्य वाच्यः, लाक्षणिकशब्दस्य लक्ष्यः, व्यञ्जकशब्दस्य व्यङ्ग्यश्चेति । तथा च- “वाच्यादयस्तदर्थाः स्युरि”ति 11 ।

तत्रोभयोः शब्दार्थयोर्मध्ये सम्बन्धोऽपि कल्प्यते । स च सम्बन्धः वृत्तिशब्देनाभिधीयते । सा च वृत्तिरपि त्रिधा – अभिधा लक्षणा व्यञ्जना भेदात् । तत्र साक्षात्संकेतितार्थस्य बोधिका शक्तिरभिधोच्यते । तत्र वाचकादिषु मध्ये आदौ वाचकः शब्दः । तस्य स्वरूपं निर्दिश्यन्नुच्यते – यस्य शब्दस्य यस्मिन्नर्थेऽव्यवधानेन संकेतो गृह्यते स शब्दः तस्यार्थस्य वाचकः । एवञ्चास्माच्छब्दादयमर्थो बोधव्येतीच्छा शक्तिः यथा - “इहागृहीतसंकेतस्य शब्दस्यार्थप्रतीरभावात् संकेतसहाय एव शब्दोऽर्थविशेषं प्रतिपादयति यस्य यत्राव्यवधानेन संकेतो गृह्यते स तस्य वाचक” 12 इति ।

तथा च काव्यप्रकाशे - साक्षात्संकेतितं योऽर्थमभिधत्ते स तस्य वाचकः ।

संकेतग्रहोपायः- संकेतग्रहः व्याकरणोपमानादिना भवतीति । तथा हि –

शक्तिग्रहं व्याकरणोपमानकोशाप्तवाक्याद्  
व्यवहारतश्च ।

वाक्यस्य शेषाद्विवृतेर्वदन्ति सान्निध्यतः सिद्धपदस्य  
वृद्धाः ॥ 13

1. **व्याकरणाच्छक्तिग्रहः** धातुप्रकृतिप्रत्ययादीनां शक्तिग्रहः व्याकरणाद्भवतीति । यथा- “भूसत्तायामि”त्यत्र भूधातोः सत्तारूपार्थे शक्तिग्रहो भवति, तिबित्याख्यातस्य कर्तरि रूपार्थे शक्तिग्रहो भवति । “वर्त्तमाने लडि”त्यादौ च प्रत्ययादिभ्यः व्याकरणादेव शक्तिग्रह इति ।
2. **उपमानाच्छक्तिग्रहः** यदि कोऽपि गवयपदार्थमजानन् कमप्यारण्यकं पुरुषं पृच्छति यत् “गवयः कीदृशो भवती”ति तदा स आरण्यकः पुरुषो वदति “गो सदृशो गवयः” इति । तदा स गवयपदार्थमजानन् पुरुषः अरण्ये गम्य, गवयपिण्डं पश्यति तदा सादृश्यज्ञानादतिदेशवाक्यस्मरणात् “गवयः गवयपदवाच्यरि”ति उपमितिज्ञानं जायत इति ।
3. **कोशाच्छक्तिग्रहः** तद्यथा नीलादिपदानां नीलरूपार्थे नीलविशिष्टे घटादौ च कोशाच्छक्तिग्रहः भवति तद्यथा- गुणे शुक्लादयः पुंसि गुणि लिङ्गास्तु तदवति 14।
4. **आप्तवाक्याच्छक्तिग्रहः** आप्तवाक्यादपि शक्तिग्रहो भवति- यथा कोऽपि आप्तो वदति यदिदं आम्रफलमिति । तत्र कस्याऽपि आम्रफलमजानन् जनः आम्रं पश्येदमाम्रमिति मन्यते । यतो हि - “यथा भूतस्यार्थस्योपदेष्टाऽऽप्तः” 15 “यथार्थवक्ता” 16 चेति ।
5. **व्यवहाराच्छक्तिग्रहः** अयं मुख्योपाय इति । तत्र प्रयोजकवृद्धः (उपदेष्टा) प्रयोज्यवृद्धं (आज्ञापालकम्) आदिशति यत् गामनय, घटं नय वेति । तत्र कोऽपि जिज्ञासुबालः तं शब्दं श्रुत्वा गवादिषु शाब्दबोधं करोति। “यथा प्रयोजकवृद्धेन घटमानयेत्युक्तम्,

तच्छ्रुत्वा प्रयोज्यवृद्धेन घट आनीतः, तदवधार्य पार्श्वस्थोबालोघटानयनरूपं कार्यं घटमानयेति शब्दप्रयोज्यमिवधारयति” 17।

6. वाक्यशेषाच्छक्तिग्रहः अत्र “यवमयश्चरुर्भवती”त्यस्य यवशब्दस्य दीर्घशूकार्थे संकेतग्रहः न तु कङ्गवर्थ इति । यतो हि चरुर्दीर्घशूकस्य भवति न तु कङ्गोरिति । यथा-

वसन्ते सर्वसस्यानां जायते पत्रशातनम् ।  
मोदमानाश्च तिष्ठन्ति यवाः कणिशशालिनः ॥ 18

अत्र वाक्यशेषात् यवारित्यस्य दीर्घशूके शक्तिग्रहो भवति । यतो हि वसन्ते दीर्घशूकानामेव पत्रशातनं न भवति ।

७ विवरणाच्छक्तिग्रहः विवरणस्तु समानार्थकान्यपदस्योच्चारणम् इति । यथा “घटोऽस्ती” - त्यस्यार्थः “कलशोऽस्ती”ति । पचतीत्यस्य पाकं करोतीत्यर्थः।

८ प्रसिद्धपदसान्निध्याच्छक्तिग्रहः तद्यथा “इह सहकारतरौ मधुरं पिको रौती”त्यस्मिन् वाक्ये सहकारतरुसान्निध्यात् पिकशब्दस्य पिकार्थे शक्तिग्रह इति ।

**संकेतग्रहविषये व्यक्तिवादीनां मतम्**

तत्र एते व्यक्तिवादिनः व्यक्तौ संकेतग्रहः स्वीकुर्वन्तीति । तेषां मते व्यवहारदेव शक्तिग्रहः स च व्यवहारः व्यक्तिनिष्ठ एव । यतो हि कोऽपि कमादिशति यत् गामानयेति तदा स आदेशपालकः बालः गोव्यक्तेरेवानयनं करोति न तु जातेः न च गुणस्य न च क्रियायाः न वा यदृच्छात्मकद्रव्यस्य । अतो व्यक्तावेव शक्तिग्रहः । यतो हि आनयनापनयनाद्यर्थक्रियानिर्वाहकतया प्रवृत्तिनिवृत्तिरूपव्यवहारयोग्यः व्यक्त्येव । यथा “घटमानय ” “घटं नय” उभयत्र आनयनमपनयनं घटस्यैव भवति ’ एवञ्च घटानयनेऽपनयने च प्रवृत्तिः घटे भवति । निवृत्तिः घटभिन्नव्यक्तिष्विति। “यद्यप्यर्थक्रियाकारितया प्रवृत्तिनिवृत्तियोग्या व्यक्तिरेव” 19 इति । तत्र व्यक्तीनामानन्त्यादानन्त्यदोषः व्यभिचारश्च । तत्कथमिति?


उच्यते - घटः घटः घटः इत्याद्यनेकाः घटव्यक्तयः, गौः गौः गौः इत्याद्यनेकाः गोव्यक्तयः । तेष्वनेकेषु गोघटव्यक्तिषु प्रत्येकेषु भिन्नः संकेतो यदि स्वीक्रियते तर्हि तेषां गोघटादीनाम् अनन्तानां व्यक्तीनां अनन्तत्वादानन्तः शक्तिग्रहो स्वीक्रियत ततश्चानन्तानां शक्तीनां कल्पने गौरवः स्यादिति । एवञ्च तदानन्त्यदोषवारणाय यदि अनेकेषु गोघटादिषु व्यक्तिषु मध्ये एकस्मिन् द्वये वा संकेतः गृह्यते, एवञ्च तद्विज्ञेपेषु यदि बोधः विना संकेतेनैव स्यात् तर्हि व्यभिचारदोषः। व्यभिचारस्तु तदभावे तत्सत्त्वम् कारणाभावे कार्यसत्त्वमिति । यत्र विना संकेतशक्तिना संकेतो गृह्यते तत्र संकेतशक्तिरूपकारणाभावात् संकेतरूपकार्यं दृश्यते । अतो तत्र व्यभिचारदोषः दरीदृश्यते। यतो हि- “व्यक्तिविशेष्यकशाब्दबोधं प्रति तद्व्यक्तिविशेष्यकसंकेतग्रहस्य कारणत्वं यत् क्लृप्तं तत्र कारणत्वकल्पनेन कारणं विना कार्योत्पत्तौ व्यभिचाराद्भ्रत्यर्थरि” 20 ति । अत एव व्यक्त्यावानन्त्यादोषाद् व्यभिचारदोषाच्च न संकेतो गृह्यते । “तथाप्यनन्त्याद् व्यभिचाराच्च तत्र संकेतः कर्तुं न युज्यते” 21।

**संकेतग्रहविषये नैयायिकानां मतम्**

नैयायिकाः हि जातिविशिष्ट- व्यक्तौ संकेतं स्वीकुर्वन्तीति । तत्र “शाब्दी हि आकाङ्क्षा शब्देनैव पूर्यते” नियमानुरोधात् शब्दशक्तिलभ्यार्थस्यैव शाब्दबोधेऽन्वयः सम्भवति न त्वाक्षेप- लभ्यार्थस्य । यतो हि यदि जातावेव शक्तिग्रहः स्वीक्रियते तर्हि आक्षेपात् व्यक्त्यौ शक्तिग्रहः लभ्यते । एवञ्च व्यक्त्यौ संकेतग्रहस्वीकाराद् आनन्त्यव्यभिचार- दोषश्च । अतो जातिविशिष्टव्यक्त्यौ शक्तिग्रहरिति । तथा च विश्वनाथपञ्चाननभट्टाचार्यः - “शक्तिर्जात्याकृतिविशिष्टव्यक्त्यौ विश्रामयतीति” 22 इति । “ व्यक्त्याकृतिजातयस्तु पदार्थः 23” इति ।

**उपाधौ संकेतग्रहः**

तत्र वैयाकरणैः उपाधौ संकेतो गृह्यते । यतो हि गौरित्यत्र जात्या गौः, गुणेन शुक्लः, क्रियाया चल इत्येवं विषयविभागो न प्राप्यते । अत उपाधौ संकेतग्रहः स्वीक्रियत इति ।



उक्तं हि काव्यप्रकाशे मम्मटाचार्येण – “उपाधिश्च द्विविधः – वस्तुधर्मो वक्तृयदृच्छासन्निवेशितश्च । वस्तुधर्मोऽपि द्विविधः सिद्धः साध्यश्च । सिद्धोऽपि द्विविधः पदार्थस्यप्राणप्रदो विशेषाधानहेतुश्च । तत्राद्यो जातिः । उक्तं हि वाक्यपदीये “ न हि गौः स्वरूपेण गौर्नाप्यगौः, गोत्वाभिसम्बन्धात्तु गौः” इति” 24। जात्यां संकेतग्रहः – “नित्यमेकमनेकानुगतं सामान्यं” 25 “नित्यत्वे सति अनेकसमवेतत्वं जातिः” 26। सा च जातिः पदार्थस्य प्राणप्रदाधायक धर्मः । गुणे संकेतग्रहः – गुणास्तत्र व्यावर्तकाः । यथा नीलो घटः इत्यत्र नीलं हि शुक्लरक्तादीन् घटान् व्यावृत्त्य नीलघटे संकेतः स्वीक्रियते । अत उच्यते साहित्यदर्पणकारेण - “गुणो विशेषाधानहेतुः सिद्धः वस्तुधर्मः । शुक्लादयो हि गवादिकं सजातीयेभ्यः कृष्णगवादिभ्यो व्यावर्तयन्ति 27” इति । काव्यप्रकाशे च- “द्वितीयो गुणः शुक्लादिना हि लब्धसत्ताकं वस्तु विशिष्यते” 28 । क्रियायां संकेतग्रहः – तत्र तृतीयो साध्यरूपवस्तुधर्मो क्रिया । तद्यथा पचतीत्यादौ तण्डुलस्वीकरणं प्रोक्षणमित्यादि यो पूर्वापरिभूतव्यापारः स पाकः इति । तथा च – “ साध्यः पूर्वापरीभूतावयवः क्रियारूपः 29” । यथा चोक्तं भर्तृहरिणा –

गुणभूतैरवयवैः समूहः क्रमजन्मनाम् । बुद्ध्या प्रकल्पितो भेदः व्यपदिश्यते ॥

समूहः स तथाभूतः प्रतिभेदं समूहिषु । समाप्यतो ततो भेदे कालभेदस्य सम्भवः ॥ 30

यावत्सिद्धमसिद्धं वा साध्यत्वेन प्रतीयते । आश्रितक्रमरूपत्वात् सा क्रियेत्यभिधीयते ॥ 31

विश्वनाथस्तु: “क्रियाः साध्यरूपा वस्तुधर्माः पाकादयः । एषु हि अधिश्रयणावश्रय- गान्तादिपूर्वापरीभूतो व्यापारकलापाः पाकाहिशब्दवाच्यः 32” इति । यदृच्छाशब्देषु यथा – डित्थादि संज्ञारूपः यदृच्छाशब्दाः । यथा हि – “द्रव्यशब्दा एकवाचिनो हरिहरडित्थडित्थादयः 33” । एते हि हरिहरडित्थडित्थादयः एकव्यक्तिवाचिन इति । अत उपाधावेव संकेतो युज्यत इति । उक्तं हि यथा – “चतुष्टयीशब्दानां प्रवृत्तिः – जातिशब्दाः, गुणशब्दाः, क्रियाशब्दाः, यदृच्छाशब्दाश्चतुर्थाः” 34 इति । काव्यप्रकाशे च – “संकेतितश्चतुर्भेदो जात्यादिः 35” इति । साहित्यदर्पणे च – संकेतो गृह्यते जातौ गुणद्रव्यक्रियासु च 36 ।

### संकेतग्रहविषये मीमांसकानां मतम्

मीमांसकैः जात्यामेव संकेतग्रहः स्वीक्रियते । तत्र “जातिरेव वा 37” इत्यादिना मीमांसकानां मतं प्रदर्शयति मम्मटः । जातिस्तु एकाकारप्रतीतेर्हेतुः। “नित्यत्वे सत्यनेकसमवेतत्वं सामान्यमिति” । तद्यथा – शुक्लः हिमः, शुक्लपयः, शुक्लशंखः इत्येषु हिमपयशंखाद्याश्रयेषु भिन्नेषु द्रव्येषु शुक्लादिषु विद्यमानेऽपि शुक्लः हिमः, शुक्लपयः, शुक्लशंखः इति प्रतीतिर्भवतीति । सा प्रतीतिः एकाकारमवबोधयति । तत्र शुक्लस्य यदेकाकारप्रतीतिर्भवति सा प्रतीतिः शुक्लेषु विद्यमानेषु शुक्लत्वजातिवशाद्भवतीति । यथा – “ हिमपयः शंखाद्याश्रयेषु परमार्थतो भिन्नेषु शुक्लादिषु यद्वशेन शुक्लः शुक्ल इत्याद्यभिन्नाभिधानप्रत्ययोत्पत्तिः तत् शुक्लत्वदिसामान्यम्” 38 इति । तण्डुलान् पचामि,

इष्टिकान् पचामि, सूपं पचामीत्यत्र पाकक्रिया भिन्नेषु द्रव्येषु वर्तते तथापि सा पाकक्रिया एकेति प्रतीतिर्भवति । सा प्रतीतिः पाकत्वजातिवशादेव भवति । यथा च – “गुडतण्डुलादिपाकादिष्वेवमेव- पाकत्वादि” 39। यदृच्छाशब्दस्त्वेकैव तत्र कथम् ? जातिः तदुच्यते – बालकोच्चरित रामशब्दः, वृद्धोच्चरित रामशब्दः, शुकोच्चरित रामशब्दः, तत्र बालकवृद्धशुकोच्चरित- रामशब्दः भिन्नेति । अतो भिन्न-भिन्नजनानामुच्चारणवशाद् भिन्नरामशब्देऽपि एकाकारप्रतीतिस्तु समेषामेव भवति । तत्र सा प्रतीतिः जातिवशादेवेति । उक्तञ्च – “बालवृद्धशुकाद्युदीरितेषु च, प्रतिक्षणं भिद्यमानेषु डित्थाद्यर्थेषु वा डित्थत्वाद्यस्तीति सर्वेषां शब्दानां जातिरेव प्रवृत्तिनिमित्तमित्यन्ते” 40।

### बौद्धानां मते शक्तिग्रहः

अपोहो वेति पदेन बौद्धमतं प्रदर्शयति । अपोहस्तु अतद् व्यावृत्तिः अर्थात् तद्विघ्नभिन्नत्वम् । बौद्धानां मते कस्यापि वस्तुनः सत्ता एव नास्ति । यतो हि ते क्षणभङ्गवादिन इति । अतो नैयायिकानां मते या जातिः नित्या सा अपास्ता इति । यदि जातिः न स्वीक्रियते चेत्तर्हि कथमस्माभिः घटेषु एकाकारात्मिका प्रतीतिः भवतीत्याशङ्कायामुच्यते – अपोहादिति । तत्र दशघटव्यक्तिषु एकाकारप्रतीतिः भवति सा हि घटभिन्नभिन्नत्वादिति । यतो हि दशघटभिन्नः सम्पूर्णजगत् तत्सम्पूर्णजगद्विघ्नः घटः इति ।

### संदर्भ ग्रंथ सूची

1. वाक्यपदीयम्- १/१
2. न्यायसिद्धान्तमुक्ताली -८१
3. साहित्यदर्पणम्- २/१
4. साहित्यदर्पणम् -२/१ व्याख्या
5. साहित्यदर्पणम्-२/१ व्याख्या
6. साहित्यदर्पणम्-२/१ व्याख्या
7. न्यासिद्धान्तमुक्तावली -८३
8. वा. प. ब्र. का. - १४६
9. का. द.
10. काव्यप्रकाशः ६
11. काव्यप्रकाशः ६

12. काव्यप्रकाशः ७ व्याख्या
13. न्यायसिद्धान्तमुक्ताली शब्दखण्ड
14. अमरकोषः १/४/१७
15. तर्कभाषा
16. तर्कसंग्रहः
17. न्यायसिद्धान्तमुक्ताली- ८१
18. न्यायसिद्धान्तमुक्ताली- ८१
19. काव्यप्रकाशः ८
20. काव्यप्रकाशः ८ - विवरणटीका
21. काव्यप्रकाशः ८
22. न्यायसिद्धान्तमुक्ताली- ८१
23. न्यायसूत्रम् २/२/६३
24. काव्यप्रकाशः -८
25. तर्कसंग्रहः
26. न्यायसिद्धान्तमुक्ताली
27. साहित्यदर्पणः २/४
28. काव्यप्रकाशः ८
29. काव्यप्रकाशः ८
30. वाक्यपदीयम् ३/४-५
31. वाक्यपदीयम् ३/१
32. साहित्यदर्पणः २/४
33. साहित्यदर्पणः २/४
34. महाभाष्यम्
35. काव्यप्रकाशः ८
36. साहित्यदर्पणः २/४
37. काव्यप्रकाश ८
38. काव्यप्रकाश ८
39. काव्यप्रकाश ८
40. काव्यप्रकाश ८